

28 ta' Frar, 1997

**Imħallfin:-**

**S.T.O. Joseph Said Pullicino B.A. (Hons.), LL.D. - President**  
**Onor. Joseph D. Camilleri B.A., LL.D.**  
**Onor. Joseph A. Filletti B.A., LL.D., A.R. (Hist.) S.**

Alexander Eminyan

*versus*

John Mousù *pro et noe et*

**Interess Ġuridiku - Bini mhux skond il-Permess - Danni -  
Servitù**

*L-interess ġuridiku jrid ikun reali u attwali u għandu jiskaturixxi minn  
vjolazzjoni jew theddida ta' vjolazzjoni ta' xi dritt li jappartjeni  
lill-attur u f'dan is-sens allura jrid ukoll ikun personali. Irid jiġi  
stabbilit in-ness ġuridiku bejn l-aġir abbużiv u llegali  
allegatament kommess mill-konvenut u d-danni jew almenu l-  
pregudizzju allegatament subit mill-attur konsegvenzjali għal tali  
aġir.*

*Permess tal-bini jinhareġ in forza ta' regolamenti li jirregolaw l-izvilupp f'dik iz-zona partikolari u huma dawn ir-regolamenti li skond il-Kodiċi Civili johlqu servitujiet legali ta' utilità pubblika. Tali servitù tirregola t-tip ta' zvilupp u l-gholi tal-kostruzzjonijiet fiz-zona b'uniformità fl-interess komuni u li kull min jagħzel li jibni f'dik l-izvilupp hu obbligat li josserva dik is-servitù.*

*L-uzu tal-fond servjenti li ma jkunx fil-parametri tal-permess mogħti jkun ukoll aġir abbużiv u illegali li jagħti lok għal rimedju lil min ikun gie direttament pregudikat bih, basta l-abbuż ikun tali li jippregudika notevolment is-servitù.*

Il-Qorti:-

Il-konvenut *proprio et nomine* qed jappella minn din is-sentenza tal-Qorti tal-Kummerè tas-26 ta' Frar, 1993 li kkonstatat illi meta bena proprjetà f'Ta l-Ibraġġ ma zammx skrupulożament mal-permessi tal-bini lil mogħtija mill-P.A.P.B. (*Planning Area Permits Board*) u għalhekk ikkrea pregudizzju lil-attur, ġar tiegħu. Il-Qorti ordnatlu jagħmel ix-xogħlijiet meħtieġa biex jirrimedja għal dan in-nuqqas billi jirriduċi l-gholi tal-villa tiegħu għal dak permess u dan fi żmien tliet xhur;

Din hi s-sentenza appellata:

“Il-Qorti:-

Rat iċ-ċitazzjoni li biha l-attur ippremetta 1. Illi l-attur huwa proprjetarju tal-fond imsejjah “Paradiso Selvaggio”, kostruwit fuq plot formanti parti mill-art magħrufa bhala “Ta' Giocondo” fi Triq Ta' l-Ibraġġ, St. Andrews;

Illi s-soċjetà konvenuta xtrat il-plot, fl-istess art "Ta' Giacondu" li tiġi direttament quddiem il-proprjetà ta' l-attur "sabiex tinbena villa bħala residenza għad-direttur tas-Soċjetà, illi sal-lum għadu John Mousù";

Illi l-konvenut John Mousù fil-kwalità tiegħu personali għamel l-applikazzjoni relattiva mad-Dipartiment tax-Xoghlijiet Pubbliċi u ottjena l-permess Numru P2267/2298/79, li kopja fotostatika tiegħu jinsab hawn anness u qieghed jiġi mmarkat bħala dokument "A" għall-kostruzzjoni ta' *detached villa and garage ...*;

Illi kif jirriżulta mill-istess dokument "A" kif ukoll mill-kopja fotostatika tal-permess tal-bini ta' l-attur, hawn anness u mmarkat bħala dokument "B", l-iskema ta' l-iżvilupp li tikkontrolla l-kostruzzjoni fiż-żona in kwistjoni huwa ta' żewġ sulari u skond il-kondizzjoni hamsa (5) ż-żewġ permessi fuq indikati (dokumenti "A" u "B") l-gholi tal-bini "*shall not exceed 8.3m from the highest existing site level along the external walls of the building or 10.4m from the lowest existing site level whichever is the lowest*";

Illi l-konvenut John Mousù beda jibni fuq il-plot tiegħu msemmija u meta sar evidenti illi kien ser jeċċedi l-livelli legittimi l-attur ipprezenta żewġ protesti ġudizzjarji quddiem dina l-Qorti fl-1 ta' Settembru, 1981 u fit-3 ta' Awissu, 1982 liema protesti ġew debitament notifikati lill-konvenuti kollha;

Illi l-konvenut John Mousù baqa' sejjer bil-bini tiegħu, fl-4 t'Ottubru, 1983 l-attur ipprezenta rikors quddiem dina l-Qorti fejn talab illi l-istess konvenut jiġi inibit milli jkompli jibni abbużivament u illegalment;

Illi dina l-Qorti nnominat lill-Perit Joseph Huntingford

biex jirrelata dwar il-każ u fl-20 ta' Frar, 1984 akkordat it-talba ta' l-attur permezz tal-Mandat ta' Inibizzjoni numru 1453/83 "peress illi rriżulta illi *prima facie* l-intimat qieghed jeċċedi l-gholi stipulat mill-kondizzjoni 5 tal-permess" fuq imsemmi;

Illi filwaqt illi r-rikors fuq imsemmi kien għadu *sub iudice*, l-konvenut John Mousù lesta x-xoghol tal-gebel fil-villa tieghu li għalhekk hija oghla milli suppost u

Illi l-attur sofra preġudizzju enormi minhabba l-aġir abbużiv u illegali tal-konvenut John Mousù konsistenti fil-fatt illi tghattilu l-vista kollha mill-fond tieghu bil-konsegwenza li naqas konsiderevolment il-valur tal-proprjetà attriċi u dana apparti mill-fatt illi thassret l-uniformità tal-bini kollu f'"Ta' Giocondu" għaliex il-villa tal-konvenut hija l-unika proprjetà bi tliet sulari f'dak l-akkwati u għalhekk anke l-*is skyline* thassret;

Talab li jiġi minn din il-Qorti:

Dikjarat u deċiż illi l-konvenut John Mousù eċċeda l-gholi stipulat fil-kondizzjoni numru hamsa (5) annessa mal-permess numru P22672298/79 u l-iskema ta' l-iżvilupp permissibbli ċjoè ta' żewġ sulari fl-istess permess fil-bini tal-villa tieghu msemmija fl-art magħrufa bħala "Ta' Giocondu" fi Triq ta' l-Ibraġġ, St. Andrews;

Ordnat l-istess konvenut John Mousù jhott kwalunkwe eċċess fil-bini li jista' jirriżulta u jagħmel dawk ix-xogħlijiet kollha meħtieġa fl-istess villa msemmija sabiex jirrendiha konformi ma' l-iskema ta' l-iżvilupp u l-gholi permissibbli u dana a spejjeż tieghu taht id-direzzjoni ta' periti *nominandi* jekk ikun il-każ, u fi żmien qasir u perentorju li jiġi ffissat lilu minn din il-Qorti; u

Fil-każ li jghaddi inutilment iż-żmien lill mogħti jiġi awtorizzat l-istess attur, taħt id-direzzjoni ta' l-istess periti *nominandi*, jhott kwalunkwe eċċess fl-istess bini u jagħmel dawk ix-xogħlijiet kollha meħtieġa fl-istess villa msemmija sabiex jirrendiha konformi ma' l-iskema ta' l-iżvilupp u l-gholi permissibbli u dan a spejjeż ta' l-istess konvenut;

Bl-ispejjeż, inkluzi dawk taż-żewġ Protesti Ġudizzjarji ta' l-1 ta' Settembru, 1981 u tat-3 ta' Awissu, 1982 u tal-Mandat ta' Inibizzjoni 1453/83/JDC kontra l-konvenut;

Rat id-dikjarazzjoni ġuramentata u l-lista tax-xhieda ta' l-attur;

Rat in-nota ta' eċċezzjonijiet tal-konvenut *Mousù proprio et nomine* li permezz tagħha huwa eċċepixxa:

"Illi t-talbiet ta' l-attur huma nfondati fid-dritt u fil-fatt stante li l-konvenut John Mousù bena l-villa tiegħu msemmija fiċ-ċitazzjoni skond il-permessi mahruġa lill mid-Dipartiment tax-Xogħlijiet Pubbliċi u ma kiser l-ebda waħda mill-kondizzjonijiet tal-permess tal-P.A.P.B. relattiv kif irid jiġi ppruvat waqt it-trattazzjoni tal-kawża;

Illi mhux minnu illi skond il-permessi relattivi tal-konvenut huwa seta' jtella' biss żewġ sulari kif allegat fiċ-ċitazzjoni stante li l-permessi fil-fatt jagħtu d-dritt li wiehed jtella' kemm irid sulari *fil-limitu massimu ta' għoli indikat* fil-permess tal-P.A.P.B. però mis-sulari mibnija jistgħu jintużaw żewġ sulari bhala *habitable floors*;

Illi għalkemm il-Perit Huntingford imqabba minn din l-Onorabbli Qorti diversament ippresjeduta in konnessjoni ma' mandat ta' inibizzjoni mahruġ mill-attur kontra l-konvenuti, sab

li l-konvenut John Mousù eċċeda l-limitu ta' 8.3m "*from the highest existing site level along the external walls of the building*" din kienet biss konkluzjoni milhuqa mill-perit *prima facie* stante li huwa ma kienx tenut jidhol fil-materja fid-dettall, però nonostante dan huwa sab li l-konvenut John Mousù ma eċċediex "*the lowest existing site level*" iżda li eċċeda l-"*highest existing site level*" b'inqas min-nofs metru, liema konkluzjoni hija żbaljata stante li hemm diversi provi li jridu jiġu mtella' waqt it-trattazzjoni tal-kawża li juru li l-konvenut John Mousù lanqas dan in-nofs metru ma eċċeda u li għalhekk il-bini tiegħu mhux iżjed għoli minn 8.3m "*from the highest existing site level along the external walls of the building*";

Illi l-vista ta' l-attur tghattiet mhux għax il-konvenut John Mousù eċċeda l-massimu ta' l-għoli lilu permess iżda għax l-attur ma utilizzax il-massimu ta' l-għoli mogħti lilu skond il-permess tiegħu u għalhekk id-"dannu enormi" soffert minnu huwa attribwibbli esklussivament lilu;

Salvi eċċezzjonijiet ohra";

Rat id-dikjarazzjoni gurantata u l-list tax-xhieda tal-konvenut *proprio et nomine*;

Rat id-digriet tat-22 ta' Ottubru, 1984 li biha gie nnominat bhala perit ġudizzjarju l-A.I.C. Michael A. Refalo bl-inkariku u fakoltajiet lilu mogħtija bl-istess digriet;

Rat ir-relazzjoni ta' l-A.I.C. Michael A. Refalo li giet mahlufa fl-udjenza ta' l-11 ta' Novembru, 1992;

Rat l-atti l-ohra tal-kawża u senjatament in-Nota ta' Kritika tar-Relazzjoni Peritali pprezentata mill-konvenut *proprio et nomine* fl-14 ta' Jannar, 1993 u l-ohra ta' l-attur

ipprezentata fid-29 ta' Jannar, 1993;

**Ittrattat;**

**Ikkunsidrat:**

*Omissis;*

Il-Qorti hija tal-fehma li sostanzjalment l-azzjoni odjerna hija ppruvata billi jidher ċar li l-ilment prinċipali ta' l-attur huwa li huwa qed isofri preġudizzju bhala riżultat ta' l-gholi abbużiv fil-bini tal-konvenut Mousù u rriżultaw iż-żewġ elementi, jiġifieri l-gholi abbużiv u anke l-preġudizzju għaliex, bir-rispett kollu, l-Qorti ma taqbilx li hu sodisfaċenti li: "jibqa' dejjem il-hafna vojta bejn villa u oħra minn fejn wiehed jista' jgawdi l-veduta", kif jinghad fir-Relazzjoni Peritali. Il-Qorti hija tal-fehma li l-konvenut Mousù m'għandu ebda dritt inaqqs xi parti mill-veduta ta' l-attur b'fatt abbużiv. Ma rriżultax però li l-konvenut bona iżjed sulari milli kien permess, jew li n-numru ta' sulari kien ta' preġudizzju għall-attur, għaliex kif tajjeb irrelata l-abbli Perit Ġudizzjarju, l-interess ta' l-attur għandu jkun limitat għall-gholi kompleksiv tal-bini;

Għal dawn il-motivi, tiddeċidi billi tichad l-ewwel, it-tielet u r-raba' eċċezzjonijiet u tilqa' t-tieni eċċezzjoni tal-konvenut Mousù *proprio et nomine*, tiddeċidi adeżivament għat-talbiet atturi fil-konfront ta' l-istess konvenut Mousù, fis-sens li għall-finijiet ta' l-ewwel talba, qed jiġi ddikjarat u deċiż li l-konvenut John Mousù eċċeda l-gholi stipulat b'0.36 metri ċirka; għall-finijiet tat-tieni talba, l-imsemmi konvenut qed jiġi prefiss terminu perentorju ta' tliet (3) xhur biex jagħmel ix-xoghlijiet mehtieġa biex il-villa tiegħu tkun ta' l-gholi permess u dawn ix-xoghlijiet għandhom jiġu esegwiti taht id-direzzjoni ta' l-A.I.C. Michael A. Refalo u tilqa' t-tielet talba;

L-ispejjeż ghandhom jiġu ssoportati mill-konvenut John Mousù *proprio et nomine*, hliet dawk rigwardanti t-tieni eċċezzjoni ssollewata mill-istess konvenut, li ghandhom jiġu ssoportati mill-attur”;

Minn din is-sentenza appella l-konvenut, kemm f'ismu proprju kif ukoll f'isem u in rappreżentanza tas-soċjetà United Property Limited b'dawn l-aggravji:

In-nullità tas-sentenza billi din iddeċidiet it-talbiet fil-konfront tiegħu u injorat kompletament il-konvenut l-iehor, id-Direttur tax-Xoghlijiet Pubbliċi ukoll ċitat mill-attur - qisu lanqas biss kien parti fil-kawża. L-appellant jissottometti illi “wara kollox kien dan id-Direttur li hareġ il-permess lis-Soċjetà konvenuta, irtira dan il-permess, prevja l-allegazzjonijiet ta' l-attur u reġa' rrilaxxa l-istess permess wara li sab li l-ilmenti ta' l-attur kienu nfondati;

In-nullità tas-sentenza peress illi kienet nieqsa mill-motivazzjoni skond l-artikolu 218 tal-Kap. 12. “Is-sentenza ma tat l-ebda raġunijiet li lilha rriżultawha illi d-dar mibnija kienet tappartjeni lis-soċjetà konvenuta jew lill-konvenut *proprio et nomine*. Il-konvenut *proprio* ma kellu l-ebda interess ta' proprjetà fil-villa li kienet tappartjeni biss lis-soċjetà appellanti u għalhekk hu kellu jiġi lliberat *ab observantia*;

Fil-meritu l-appellant *proprio et nomine* jilmenta illi mill-provi miġbura l-Qorti waslet għall-konklużjoni żbaljata illi l-konveut eċċeda l-gholi tal-bini tiegħu bil-permess lilu mogħti b'0.36 metri ċirka ċjoè b'inqas minn nofs metru u anke kieku stess kien hemm dan l-eċċess, dan ma kienx tant għoli (daqsxejn aktar minn filata wahda) illi minhabba fiha kellu jiġi kkundanat biex iwaqqa' l-eċċess u jagħmel ix-xoghlijiet meħtieġa biex il-villa tiġi eżattament ta' l-gholi preċiż mal-permess. Hu jelabora



dan l-aggravju tieghu hekk:

“Fil-meritu l-Ewwel Onorabbli Qorti mill-provi migbura waslet ghall-konklużjoni żbaljata illi l-konvenut John Mousù eċċeda l-bini tieghu b’0.36 metri ċirka ċjoè b’anqas minn nofs metru u anke kieku stess kien hemm dan l-eċċess ta’ ċirka dan ma kienx tant gholi (daqsxajn aktar minn filata wahda) illi minhabba fiha l-konvenut *proprio et nomine* kellu jigi kkundannat illi jwaqqa’ l-eċċess u jaghmel ix-xogħlijiet mehtieġa biex il-villa tiġi eżattament ta’ l-gholi preċiż;

Illi skond il-permessi tal-bini, l-gholi tal-villa “*shall not exceed 8.3 metres from the highest existing level along the external walls of the building or 10.4 metres from the lowest existing site level, whichever is the lowest*”. L-Ewwel Qorti addottat it-tezi tal-Perit Tekniku u waslet ghall-konklużjoni illi l-gholi tal-fond in kwistjoni kellu jkun ta’ 8.3 metres + 3’7” piedi (dan l-aħhar qies huwa l-gholi tal-hamrija) biex waslet ghall-*highest existing site level*. Ghalhekk l-Ewwel Qorti qalet illi l-villa eċċediet dan l-gholi b’0.36 metri ċirka;

Illi ghalhekk isegwi illi l-qofol tal-kwistjoni tirrigwarda l-gholi tal-hamrija meta ġiet biex tithammel u tinbena l-villa”;

L-attur appellat hekk irribatta l-aggravji ta’ l-appellant *proprio et nomine*:

Mhijiex nulla kif allegat fil-petizzjoni ta’ l-appell għaliex id-Direttur tax-Xogħlijiet ġie mharrek biss “għal kull interess li jista’ jkollu” u ċjoè bhala persuna li harget il-permess tal-bini in kwistjoni u t-talbiet attriċi ġew diretti kontra l-konvenut *proprio et nomine* u fil-każ illi l-konvenut *de proprio* ma kellux “x’jaqsam ma-kawża” kellu jgħib il-provi kollha opportuni dwar dan il-punt huwa stess fil-Prim’Istanza;

Il-każ in kwistjoni huwa wiehed tekniku u kemm fl-istadju tal-Mandat ta' Inibizzjoni, kif ukoll fil-Prim'Istanza, il-Periti Huntingford u Refalo nnominati mill-Qorti tal-Kummerè, qablu illi l-konvenut kien eċċeda l-limitazzjoni ta' l-gholi tal-bini impost fil-permess opportun. Mhuwix rilevanti l-grad li bih inkiser il-permess għaliex il-kompitu tal-gudikant għandu jkun limitat għall-investigazzjoni dwar il-ksur "o meno" tal-liġi u mhux il-grad tal-ksur ta' l-istess liġi;

Il-permess tal-konvenut għe mahruġ għal *two habitable floors* u kantina u mhuwix minnu, kif allegat mill-istess konvenut, anke fil-petizzjoni tiegħu, illi huwa ottempera ruhu ma' l-istess permess għaliex fil-fatt huwa bena *three habitable floors*. Tant hu hekk illi dik li suppost hija l-kantina għandha indirizz separat mill-kumplement tal-proprjetà u ċjoè "San Antonio", Triq l-Uqija u jabita fiha ċertu Francis Anastasi, filwaqt illi l-ewwel u t-tieni sulari jgħibu l-indirizz "La Giuminiana", Triq ta' Giocondo (gà Triq ta' l-Ibragġ) u jabita fihom il-konvenut";

Din il-Qorti ser tikkunsidra l-ewwel l-aggravju fil-meritu għax tifhem li dan hu l-qofol tal-vertenza, waqt li l-aggravji procedurali, anke jekk jinvestu r-ritwalità tas-sentenza jistgħu - kif ser jiġu - jkunu trattati fl-abhar billi huma ta' interess marginali;

*Omissis;*

Mill-konsiderandi tas-sentenza appellata hu ċar li l-Ewwel Qorti ma aċċettatx il-konklużjonijiet tal-perit tekniku għalkemm aċċettat il-fatti kif minnu stabbilit u allura waslet għal deċiżjoni differenti kuntrarja għall-appellant;

Inghad bizzejjed dwar l-isfond fattwali tal-vertenza biex

din il-Qorti tinkwadra t-talbiet u l-eċċezzjonijiet fil-qafas legali li proprjament jidher li hu għalihom applikabbli. Qafas legali li gie prattikament injorat kemm mill-kontendenti kif ukoll, birrispett kollu, mill-Ewwel Qorti li donnhom illimitaw ruhhom biex jikkonstataw jew jikkontestaw l-att allegatament abbużiv ta' l-appellant *proprio et nomine* u minn din il-premessa - li skond l-Ewwel Qorti giet adegwatament ippruvata - għaddiet għall-ghoti ta' rimedju biex jiġi rettifikat l-abbuż. Dan mingħajr ma gie identifikat liema kien id-dritt spettanti lill-attur li jagħtih il-jedd ta' azzjoni kontra l-konvenut *proprio et nomine*. U dan in-nuqqas, fil-proċess analitiku ġuridiku, neċessarjament wassal għal konkluzjonijiet li ma jsibux sostenn fil-liġi;

Il-kawżali ta' l-azzjoni attriċi hi "billi l-attur sofra preġudizzju enormi minhabba l-aġir abbużiv u illegali tal-konvenut John Mousù, konsistenti fil-fatt illi tghattielu l-vista kollha mill-fond tiegħu bil-konsegwenza li naqas konsiderevolment il-valur tal-proprjetà attriċi u dana apparti mill-fatt illi thassar l-uniformità tal-bini kollu f'Ta' Giocondo għaliex il-villa tal-konvenut hija l-unika proprjetà ta' tliet sulari f'dak l-akkwati u għalhekk anke l-*is skyline* thassret". It-talba prinċipali hi dikjaratorja tal-fatt li l-attur eċċeda l-gholi stipulat fil-kondizzjoni numru 5 annessa mal-permess nru. P267/2298/79 u l-iskema ta' l-iżvilupp permessibbli ...";

Issa hu immedjatament ovvju illi taht almenu aspett wiehed din il-premessa u talba huma insostenibbli. Ċertament mhux kull vjolazzjoni tal-kundizzjonijiet tal-permessi tal-bini jagħtu aditu għall-azzjoni ċivili lil terzi li jhossu ruhhom preġudikati b'tali vjolazzjoni. Ċertament mhux il-kompitu tal-ġar li jassigura l-osservanza tar-regolamenti ta' l-estetika, l-uniformità tal-bini fl-inhawi jew it-thassir ta' l-*is skyline*. Dawn materji li jaqgħu fil-kompetenza ta' l-Awtorità li toħroġ il-permessi u huma rregolati bil-liġijiet speċjali li jirrikjedu tali permessi u li jassiguraw il-mod kif tali permessi kellhom jiġu

mharsa. Kif ġustament irriteriet din il-Qorti fis-sentenza tagħha fil-kawża bl-ismijiet **Francesco Saverio Borg vs Paul Bugeja et** deċiż fl-24 ta' Marzu, 1992 (Ċit. Nru. 881/88);

“L-aggravju 1 (a) hawn fuq imsemmi huwa infondat, għaliex anke kieku jiġi aċċettat illi l-attur għandu interess illi l-lokal in kwistjoni “... jinżamm uniformi u skond il-*building scheme* imposta mill-awtoritajiet ...” dan l-interess ma jammontax għal wiehed ġuridiku. Kull ċittadin għandu interess illi l-bini f'Malta jiġi kkostruwit skond ir-regolamenti governattivi, però fis-sistema ġuridika tagħna dan l-interess ma jagħtix id-dritt liċ-ċittadin bħalma hu l-attur sabiex jintavola l-hekk imsejha “azzjoni popolari” sabiex jiġi stabbilit jekk dawn ir-regolamenti governattivi ġewx jew le osservati”;

“Illi anqas l-aggravju 1 (b) hawn fuq imsemmi mhux fondat. Dan l-aggravju mhux fondat (kemm) għaliex mill-premessi taċ-ċitazzjoni u mit-talbiet attriċi ma jirriżultax illi l-attur qed jallega illi huwa sofra danni b'riżultat ta' xi għemil tal-konvenuti ...”;

U fil-kawża l-oħra fl-istess ismijiet deċiża ukoll minn din il-Qorti fl-istess jum li jgħib in-numru 880/88 giet ċitata b'approvazzjoni din il-konsiderazzjoni fis-sentenza tal-Prim'Awla tal-Qorti Ċivili li tolqot il-qofol tal-kweżit ġuridiku quddiem din il-Qorti:

“Issa din il-kostruzzjoni - anke jekk għall-grazzja ta' l-argument ma saritx in konformità mal-permessi li hareġ id-dipartiment kompetenti - lill-attur ma tippregudikah bl-ebda mod, ma tilledilu ebda dritt. Dan ifisser li l-attur irid jipprova li huwa għandu interess ġuridiku biex jagħmel din il-kawża - haġa li assolutament ma għamilx”;

Il-Qorti allura jehtigilha taghmel ir-riċerka mehtieġa fl-atti proċesswali biex tiddetermina l-eżistenza ta' dan l-interess ġuridiku li jrid neċessarjament jirriżulta bhala l-bażi ta' l-azzjoni. Interess li jrid ikun reali u attwali u li għandu jiskaturixxi minn vjolazzjoni jew theddida ta' vjolazzjoni ta' xi dritt li jappartjeni lill-attur u f'dan is-sens allura, jrid ukoll ikun personali. Irid jiġi stabbilit in-ness ġuridiku bejn l-aġir abbużiv u llegali allegatament kommess mill-konvenut u d-danni jew almenu l-preġudizzju allegatament subiti mill-attur konsegwenzjali għal tali aġir;

Issa s-sentenza appellata rravviżat dan l-interess ġuridiku fil-fatt abbużiv tal-konvenut fih innifsu. Tgħid is-sentenza:

“Il-Qorti hija tal-fehma li l-konvenut Mousù ma għandu ebda dritt inaqqs xi parti mill-veduta ta' l-attur b'fatt abbużiv. Kien ikun mod iehor kieku ma kienx hemm l-element abbużiv”;

Sa hawn il-konsiderazzjoni ta' l-Ewwel Qorti kienet fis-sostanza korretta, però hi nieqsa minn dik l-indaġini mehtieġa biex jiġi stabbilit xi kwalità ta' dritt spettanti lill-attur ġie leż bl-aġir allegatament abbużiv tal-konvenut. Fatt dan li jiddetermina mhux biss l-entità ta' danni li jista' jirreklama l-attur u l-estensjoni tagħhom, imma ukoll il-modalità tar-rimedju li l-ligi takkordalu;

Il-Prim'Awla tal-Qorti Ċivili fis-sentenza fil-kawża fl-ismijiet **John Debono vs Anthony Busuttil** deċiża fil-5 ta' Ottubru, 1993 hekk ikkunsidrat fuq fatti li kienu jinvestu l-istess kweżit legali anke jekk iċ-ċirkostanzi kienu ferm aktar ċari u netti in kwantu (a) irriżulta bla dubbju l-istat ta' illegalità tal-konstruzzjoni li kien għamel il-konvenut u (b) l-ostakolu għadawl u l-prospett kien wiehed tista' tgħid komplet. Xorta però l-azzjoni kienet proposta u giet deċiża fuq il-vjolazzjoni da parti

tal-konvenut tal-ligijiet li jirregolaw il-permessi tal-bini jew ahjar ir-regolamenti li kienu japplikaw fl-iskema għaz-zona fejn saret il-kostruzzjoni abbużiva. F' dik il-kawża dik il-Qorti *inter alia* hekk iddeliberat:

“Ghandu jiġi qabel xejn determinat liema minn dawn iż-żewġ versjonijiet hi korretta għax hi din il-konstatazzjoni ta’ l-istat tal-legalità jew illegalità ta’ l-aġir tal-konvenut li hi l-pern tal-vertenza bejn il-kontendenti. Dan fis-sens li l-azzjoni ma tistax tregi sa mill-bidu tagħha jekk l-aġir tal-konvenut hu fi stat ta’ legalità, in kwantu l-attur mhux qed jippretendi li l-fond tiegħu qed igawdi xi servitù ta’ dawl jew *altius non tollendi* fuq il-fond servjenti tal-konvenut naxxenti minn xi att pubbliku jew mid-destinazzjoni ta’ *padre di famiglia* jew ‘xi titolu validu ieħor”;

*Omissis;*

“L-eċċezzjoni tal-konvenut illi “x-xogħol qed isir regolarment bil-permessi neċessarji governattivi” tirriżulta manifestament insostenibbli mill-fatti u qed tiġi rriġettata;

Jibqa’ x’jiġi deċiż l-implikazzjonijiet ġuridiċi ta’ sitwazzjoni fejn l-attur ovvjament qed isofri minhabba l-aġir illegali tal-konvenut. Il-konvenut jippostula bhala bażi ta’ l-eċċezzjonijiet tiegħu li x-xogħol intrapriż minnu “bl-ebda mod ma jilledi d-drittijiet ta’ l-attur” u konsegwentement l-attur “jinsab priv minn interess” ġuridiku ... Fil-fehma tal-Qorti din is-sottomissjoni hi għal kollox skorretta. Tagħmel is-segweni konsiderazzjonijiet fil-qosor:

Hu prinċipju fundamentali tad-dritt li “kull reat inissel azzjon kriminali u azzjoni ċivili u li “l-azzjoni ċivili naxxenti minn reat - “titmexxa quddiem il-qrati ta’ ġurisdizzjoni ċivili u

biha jintalab il-hlas tal-hsara li ssir bir-reat” (artikolu 3 tal-Kodiċi Kriminali). Il-“hlas tal-hsara” mhux neċessarjament isir b’mod pekunjarju, imma għandha tiftiehem ukoll fis-sens ta’ restituzzjoni għal danni subiti u reintegrazzjoni fid-drittijiet tad-danneġġjat. L-azzjoni ċivili naxxenti minn reat ma tigix eżerċitata *in vacuo*, imma fil-konfront tal-persuna li, bħall-attur, tkun sofriet bħala konsegwenza diretta ta’ l-aġir kriminuż, f’dan il-każ tal-konvenut;

Dan il-hsieb jorbot intimament mal-konsiderazzjoni illi r-regolamenti ta’ l-Awtoritajiet ta’ l-Ippjanar u tal-Planning Area Permits Board - li l-ksur tagħhom taw lok għall-azzjoni kriminali kontra l-konvenut - huma maħsuba li jirregolaw l-mod tal-bini fl-area partikolari fl-interess komuni biex jiġi assigurat l-iżvilupp ordnat u uniformi għall-ġid ta’ l-abitanti ta’ l-inhawi u tal-komunità in general, tenut kont il-kundizzjonijiet soċjali u ambjentali li l-amministrazzjoni pubblika dehrilha xierqa fiċ-ċirkostanzi. Huma regolmenti applikabbli għal kulhadd l-istess, li kulhadd hu tenut li josserva u maħsuba li joholqu bilanċ li hadd ma għandu dritt li unilateralment jiddisturba. Min abbużivament jaġixxi mod iehor ikun qed johloq disgwid u inkonvenjent serju lill-ġar, bil-ksur tar-regoli elementari tal-*buon vicinat*, kif ġara fil-każ in eżami. Taht dan l-aspett, allura l-Qorti tifhem li dawn ir-regolamenti - fosthom dak in eżami li jipprojbixxi t-tip ta’ kostruzzjoni magħmula mill-konvenut bil-mod u fil-lok fejn saret, jikkwalifikaw bħala servitujiet mehtieġa mil-ligi a tenur ta’ l-artikolu 402 (1) tal-Kodiċi Ċivili: “Is-servitujiet maħluqa mil-ligi għall-utilità pubblika huma stabbiliti minn ligijiet jew regolamenti speċjali”. Il-Qorti ma jidhrilhiex li interpretazzjoni simili hi wisq azzardata jew insostenibbli fiż-żminijiet tal-lum”;

*Omissis;*

“Hu fl-eżerċizzju ta’ dawk ir-regolamenti mahsuba biex jipproteġu l-gid komuni u fil-vjolazzjoni tagħhom li hu eradikat l-interess ta’ l-attur li jsostni validament l-azzjoni li ttanta biex jipproteġi allura dritt ta’ “servitù legali” li l-ligi takkordalu, kif del resto takkorda lil kull min bhalu għażel li jibni u jmur joqghod fiż-żona in kwistjoni”;

F’dik is-sentenza l-Qorti għamlet ukoll is-segwenti konsiderazzjoni ta’ interess akkademiċu imma li għall-fini ta’ din il-kawża hi biss marginalment rilevanti:

“Il-Qorti in oltre tintravedi ukoll id-dritt ta’ l-attur li jaġixxi kif għamel kontra l-konvenut, fil-figura ġuridika tal-kwazi-kuntratt kif definit fl-artikolu 1012 tal-Kodiċi Ċivili. Infatti tifhem li meta l-konvenut bhall-attur u kull min bhala għogħbu jibni f’dik iż-żona aċċettaw li jibnu skond ir-regolamenti li jiddefinixxu l-modalitajiet tal-kostruzzjoni intiżi biex jippreżervaw il-karatteristiċi partikolari taż-żona bhala “villa area” u biex kulhadd j-żufriwixxi mill-vantaġġ ambjentali ovvju li tali regolamenti kienu joffru, hu volontarjament daħal fi kwazi-kuntratt mal-ġirien tiegħu - fosthom l-attur - li minnu johorġu obligazzjonijiet lejn xulxin li tali regolamenti jigu osservati. Minn dan il-fatt leċitu li l-konvenut għażel li jibni f’area koperta b’dawn ir-regolamenti tal-bini pubbliku, johorġu obligazzjonijiet - u naturalment il-konsegwenzjali drittijiet għat-terzi - li hu kien tenut li josserva anke in *civilibus*”;

Minn dan l-isfond ġuridiku din il-Qorti tagħmel is-segwenti konsiderazzjonijiet fir-rigward tal-fatti li jirriżultawha ppruvati f’din il-kawża:

Mhux ikkontestat illi fejn il-pregudizzju lamentat mill-attur jirriżulta ppruvat li oriġina *ex delictu*, hu għandu kull dritt



ghal rizarċiment tad-danni. Fil-każ taht eżami però, jirriżulta illi l-awtorità kompetenti ma rravvizatx fl-aġir tal-konvenut l-elementi ta' reat tant li x-xoghlijiet - għal ċertu żmien imwaqqfa mill-P.A.P.B. - ġew minnha awtorizzati li jtkomplew u huma meqjusa llum minnha fil-limiti tal-permessi minnha mahruġa. L-eċċess fl-ghoti ta' filata anke jekk jirriżulta ppruvat (l-appellant jikkontesta anke dan) tqies mill-awtorità kompetenti bhala li mhux aġir abbużiv u llegali. L-azzjoni attriċi allura taht il-kawżali hekk spjegata bhala azzjoni għal danni *ex delictu vel quasi delictu* ma tistax tregi;

Lanqas mhu korrett li jinghad illi l-attur għandu xi dritt għall-veduta li kien igawdi meta bena hu qabel bena l-konvenut. Qalet allura sew l-Ewwel Qorti li rabtet l-interess ta' l-attur mal-fatt abbużiv. "Kien ikun mod iehor kieku ma kienx hemm l-element abbużiv". Din il-Qorti però ma tirravvizax dan l-element abbużiv fil-vjolazzjoni tal-kondizzjonijiet tal-permess *ut sic* imma fil-fatt li meta eċċeda l-gholi stabbilit fil-permess, il-konvenut kien qieghed jivvjola d-dritt ta' l-attur li jgawdi mis-servitù legali pubblika kkreata bir-regolamenti tal-bini li jirregolaw l-iżvilupp fiż-zona in kwistjoni. Dan ukoll hu punt essenzjali li jrid jiġi rrilevat. Id-dritt ta' azzjoni ta' l-attur ma joriginax mill-permess rrilaxxat lill-konvenut mill-Awtorità kompetenti għax dan hu għalih *res inter alios acta*. Ma joriginax allura mill-vjolazzjoni ta' tali permess, jorigina biss mill-fatt li dak il-permess ġie rrilaxxat in forza ta' regolamenti li jirregolaw l-iżvilupp f'dik iż-zona partikolari u sakemm tali permess kien in konformità ma' l-istess regolamenti;

Dan għaliex huma dawn ir-regolamenti li skond il-Kodiċi Ċivili jgħolqu servitujiet legali ta' utilità pubblika. Servitujiet legali li l-liġi tikkrea bejn żewġ fondi jew għaliex hu hekk neċessarju jew utili fl-interess tal-pubbliku in generali jew ta' individwu partikolari. Servitujiet legali li huma in effetti limitazzjoni tad-drittijiet tal-proprietà skond l-esigenzi tal-

konvivenza soċjali, kemm dawk li jinteressaw is-soċjetà in generali kif ukoll dawk li jinteressaw ir-relazzjonijiet bejn individwu u iehor;

Artikolu 402 (1) jiddisponi illi: “Is-servitujiet mahluqa mil-ligi għall-utilità pubblika huma stabbiliti minn ligijiet jew regolamenti speċjali”. Il-Kodiċi Ċivili allura jirrikonoxxi dawn il-limitazzjonijiet ta' l-użu tad-dritt ta' proprjetà għall-utilità pubblika u jikkwalifikahom bhala servitujiet. Dan ifisser li tapplika għalihom ukoll id-definizzjoni ta' servitù fl-artikolu 400 ta' l-istess Kodiċi li jgħid hekk:

“Is-servitù hija jedd stabbilit għall-vantaġġ ta' fond fuq fond ta' haddiehor, sabiex isir użu minn dan il-fond ta' haddiehor jew sabiex ma jithalliex li sidu juza minnu kif irid”;

Gie stabbilit mill-atti illi l-permess li nghata lill-konvenut hu konformi mal-kundizzjonijiet stabbiliti fir-regolamenti speċjali emessi mit-*Town and Country Planning Office* tad-Dipartiment tax-Xoghlijiet Pubbliċi. Kif speċifika l-perit tekniku “l-iskema ta' l-iżvilupp li tikkontrolla l-kostruzzjoni fiż-żona in kwistjoni huwa ta' żewġ sulari”, u l-permess tal-bini, kemm tal-konvenut, kif ukoll ta' l-attur, jistabbilixxi l-għoli massimu ta' dik l-iskema;

Ghandu allura jkun 'ċar li mill-fattispeċje tal-kawża hu stabbilit li teżisti servitù predjali legali pubblika li tirregola t-tip ta' żvilupp u l-għoli tal-kostruzzjonijiet fiż-żona b'uniformità fl-interess komuni u li kull min jagħżel li jibni f'dak l-iżvilupp hu obligat li josserva dik is-servitù. Mhux biss. Stabbilita l-figura ġuridika li hi applikabbli għall-fatti taht eżami, jehtieg bilfors li jkun identifikat liema hu l-fond dominanti u liema hu l-fond servjenti. Dan għaliex hu biss jekk jirriżulta dan in-ness bejn iż-żewġ fondi li jista' jinholoq l-interess ġuridiku ta' azzjoni f'xi

wiehed mill-proprjetarji taghhom. Fil-każ taht eżami, dan l-aspett ma jipprezenta l-ebda diffikultà għaliex hu ċar illi kostruzzjoni abbużiva da parti tal-konvenut fir-rigward ta' l-għoli aktar minn dak permess għaż-żona, ikun jippreġudika l-fond ta' l-attur direttament. Hu għalhekk ċar li l-fond ta' dan hu dak dominanti waqt li l-fond tal-konvenut hu dak servjenti;

Una volta, kif inghad, giet identifikata l-figura ġuridika li tikkrea drittijiet u obbligi, l-Qorti ma tarax li jista' jkun hemm ostakolu għall-eżerċizzju ta' azzjoni ċivilli da parti tas-sid ta' fond dominanti kontra s-sid ta' fond servjenti f'każ ta' vjolazzjoni ta' dan id-dritt ta' servitù li l-fond tiegħu igawdi, anke jekk tali servitù hu kkwalifikat bhala wiehed legali u pubbliku. Dan indipendentement minn kull dritt ta' azzjoni iehor li jista' jkun eżerċitat minn awtorità kompetenti kontra l-konvenut li jabbuża biex jiġi assigurat ir-rispett tal-liġi u l-osservanza tar-regolamenti. F'dan il-kuntest l-użu tal-fond servjenti mhux fil-parametri tal-permess mogħti jkun ukoll aġir abbużiv u llegali li jagħti lok għal rimedju lil min ikun gie direttament ippreġudikat bih. Dan però bil-kondizzjoni u ben intiz illi biex wiehed jasal għall-konkluzjoni jekk l-aġir tas-sid il-fond servjenti jkunx jew le abbużiv u llegali, il-Qorti trid neċessarjament tapplika r-regoli tal-Kodiċi Ċivili fuq kif għandhom jiġu eżerċitati s-servitujiet. Dana meta jiġi mitlub - kif qed jitlob l-appellat - rimedju taht il-liġi Ċivili;

“Is-sid tal-fond servjenti ma jista' jagħmel xejn fil-fond li jista' jnaqqas l-użu tas-servitù jew jagħmel li dan l-użu jkun ta' xkiel akbar”;

Din id-disposizzjoni però ma għandhiex tiġi interpretata b'mod assolut għaliex il-prinċipju illi kulhadd huwa *moderator et arbiter* fi hwejġu japplika ukoll f'materja ta' servitù u kif il-proprjetarju tal-fond dominanti ma jistax jagħmel dannu

apprezzabbli lill-fond servjenti, hekk ukoll il-proprietarju tal-fond servjenti ma jistax jagħmel biss dawk l-innovazzjonijiet li jnaqqsu l-użu tas-servitù jew jirrendu s-servitù aktar skomda b'mod li jarrekaw preġudizzju apprezzabbli lill-proprietarji tal-fond dominanti avut rigward għan-natura u l-oġġett tas-servitù (Vol. XLIID, pt. II, p. 967). Sentenza li tagħmel rikjam għall-insenjament tal-Pacifici Mazzoni fit-Trattat "Codice Civile Italiano" (5 Ed. Trattato Delle Servitù Praediali pp. 235 et seq li jikkonkludi:

*"1. Imperocchè è evidente che in una servitù intesa alla comodità e all'aggradevolezza del fondo dominante, è pregiudizio valutabile la diminuzione più o meno seria di tale comodità e aggradevolezza.*

*L'obbligo del proprietario del fondo serviente di non fare cosa alcuna che tende a diminuire l'uso della servitù o a renderlo più incomodo, non gli toglie il potere di compiere nel proprio fondo quelle opere che, senza danneggiare altrui, importano un miglior godimento della propria cosa ...*

*... Si è poi deciso che non costituisce lesione nel godimento della servitù di luce e prospetto le nuove opere del vicino, quando in linea di fatto sia accertato trattarsi di un danno insignificante e quindi tale da non manomare il diritto di proprietà del fondo dominante (Delle Servitù Vol. III, Pro Antonio Butera pp. 677 et seq - Ara ukoll Servitù Praediali - Alessandro Saccho - Vol. I, p. 266 et seq)";*

Dan qed jingħad għax fil-kaz taht ezami ġie stabbilit mill-perit tekniku li d-differenza fl-gholi kienet wahda minima ta' ċirka filata li ċertament, skond hu, ma kinitx se tarreka xi preġudizzju apprezzabbli lill-fond dominanti. Il-perit tekniku kkonkluda illi l-ilment ta' l-attur appellat illi hu ser isofri

“pregudizzju enormi” għaliex iż-żieda fl-gholi kienet ser tghattillu l-vista kollha mill-fond tiegħu ma kienx għustifikat. “L-ewwelnett minhabba l-kejl ċkejken li bih il-konvenut eċċeda l-gholi impost (u li mingħajr dan l-gholi in eċċess wisq jiddubita (l-perit tekniku) b’kemm kienet ser tiżdied il-veduta mill-fond ta’ l-attur; it-tieni mill-fatt li l-lokalità hija wahda għal *Detached Dwellings* u għalhekk ma kienx qed jgħid sew l-attur (li ż-żieda minima fl-gholi) kienet ser tghattilu l-vista kollha;

Minn dawn il-konsiderazzjonijiet dil-Qorti ma tistax ma tikkokludix illi - anke jekk jiġi aċċettat illi l-konvenut appellat eċċeda l-gholi impost fuqu fil-permess tal-P.A.P.B. iż-żieda fl-gholi ma kinitx tali li setgħet titqies li kienet notevolment tippregudika s-servitù li l-fond dominanti ta’ l-attur appellat kien igawdi fuq il-fond servjenti tal-konvenut *nomine*;

Hemm finalment l-aħhar konsiderazzjoni li ukoll timmilita favur il-konvenut. Din tirrigwarda ċ-ċertezza tal-mod kif kellha tiġi eżerċitata s-servitù. Il-qalba ta’ l-appell tal-konvenut hi argumentazzjoni dwar kif kellu jiġi stabbilit l-gholi tal-fond tiegħu. Hu jipprova jistabbilixxi li hu kien bena eżattament skond il-permessi li hu mogħtija u li d-diskrepanza fl-gholi li rriskontra l-perit tekniku kienet dovuta għad-differenza fil-livell tas-sit konsegwenzjali għat-tnehhija tal-hamrija u tat-thammil. Sottomissjonijiet li jistgħu jew ma jistgħux ikunu validi, imma li l-Qorti trid bilfors tiskarta favur il-prova magħmula permezz tar-relazzjoni tal-perit tekniku minnha nnominat. Però xi ffit tad-dubbru dwar l-estensjoni tas-servitù wiehed għandu jinqeda biha fil-limiti ta’ dak li hu meħtieġ billi jittiehdu b’qies id-destinazzjoni li l-fond dominanti kellu fiż-żmien li għet stabbilita s-servitù u l-użu konvenjenti ta’ dak il-fond, bl-anqas hsara tal-fond servjenti (artikolu 476 tal-Kodiċi Ċivili);

Anke taht dan l-aspett tar-raġonevolezza ta’ l-eżerċizzju

tad-dritt ta' servitù kkonsidrat li dan kien qed jiġi eżerċitat b'mod li ċertament ikkrea dubbju f'moħħ l-Awtoritajiet kompetenti li ma kienx qed jiġi mill-appellant ivvjolat, l-appell fil-meritu għandu jiġi milqugh;

L-appellant *proprio et nomine* jeċċepixxi n-nullità tas-sentenza appellata għaliex din injorat kompetament lill-konvenut l-iehor id-Direttur tax-Xoghlijiet Pubbliċi bħallikieku lanqas biss kien parti fil-kawża. Dan l-aggravju - anke jekk fattwalment korrett - hu legalment insostenibbli. Difatti:

Id-Direttur tax-Xoghlijiet Pubbliċi ġie biss imħarrek mill-attur appellat għall-interess li seta' keġlu u dan baqa' kontumaċi;

Ma tirrizulta l-ebda talba ta' l-attur kontra dan il-konvenut u ma tirrizulta l-ebda premessa għat-talbiet tiegħu li b'xi mod taddebita xi responsabbiltà lill-istess Direttur tax-Xoghlijiet Pubbliċi. Hu inoltre stabbilit li dan id-Direttur - anke fiż-żmien rilevanti u allura qabel ma ġiet imwaqqfa l-Awtorità ta' l-Ippjanar bl-Att Nru. 1 ta' l-1992 kien kompletament estraneju għall-hruġ tal-permessi tal-bini u ma kien bl-ebda mod responsabbli għall-osservanza tagħhom. Hu allura ma jistax jitqies li kien il-kontradittur idoneu u legittimu għat-talbiet ta' l-attur;

Il-fatt li l-attur iċċita lid-Direttur tax-Xoghlijiet Pubbliċi għal kull interess li jista' jkollu mhux neċessarjament ifisser illi l-Qorti kellha tagħti sentenza kontra tiegħu jekk jirrizultalha - kif hu ovvju f'dan il-każ - li ma kellux *locus standi* fil-kawża. *Multo magis* meta l-istess Direttur għar-raġunijiet tiegħu deherlu li ma kellux għalfejn jikkontesta t-talbiet. Fl-aħħar mill-aħħar, kif proposti mill-attur, it-talbiet ma kienu bl-ebda mod jimplikaw jew jinneċessitaw l-intervent tad-Direttur tax-Xoghlijiet Pubbliċi biex jiġi rettifikat l-allegat preġudizzju

soffert mill-attur;

L-appellant *proprio et nomine* ukoll jeċċepixxi n-nullità tas-sentenza appellata peress li kienet nieqsa mir-raġunijiet li kellhom jimmotivawha skond id-dispost ta' l-artikolu 218 tal-Kap. 12. Dan l-aggravju hu insostenibbli għax ċertament is-sentenza appellata kienet ben motivata u ssegwi fil ta' raġunament legali u fattwali li wassluha għall-konklużjoni li ssegwi minnhom. Hu veru illi s-sentenza appellata jidher li injorat id-distinzjoni bejn il-konvenut *nomine* u l-konvenut *proprio* u li "spicċat biex sa anke kkundannat lill-konvenut appellant *proprio* flimkien mas-soċjetà konvenuta meta fil-kwalità tiegħu personali m'għandu x'jaqsam xejn mal-kawża la darba l-villa tappartjeni lis-soċjetà konvenuta". Dan l-aħhar aggravju għalhekk jirrizulta ġustifikat. Infatti hemm prova mhux ikkontestata permezz tax-xhieda ta' l-istess konvenut illi "l-bini li minnu qed jilmenta l-attur hu mibni fuq art li hija proprjetà tad-ditta United Property Holdings Ltd. li jien soċju u direttur tagħha. Anke l-bini proprjetà ta' din id-ditta". L-unika referenza għall-konvenut personalment fil-premessi taċ-ċitazzjoni li tittanta taddebita xi responsabbiltà personali lill-konvenut hi dik fejn hu allegat illi "John Mousù fil-kwalità tiegħu personali għamel l-applikazzjoni relattiva għall-permess" biex issir il-kostruzzjoni *de quo*. Għandu però jiġi nnotat li f'dak iż-żmien - kontrarjament għal dak li r-regolamenti llum jesigū - tali applikazzjoni għall-permess tal-bini setgħet issir minn kwalunkwe persuna oħra u mhux bilfors kellha ssir mill-proprjetarju ta' l-art. Ma kienx hemm bżonn li ssir la mis-sid u lanqas minn dak li jkun ser jagħmel l-iżvilupp. Ġie stabbilit bħala fatt li x-xogħol sar mid-ditta konvenuta fuq art proprjetà tagħha u allura hu ċar li t-talbiet attriċi kellhom isiru kontra u jiġu indirizzati lejn is-soċjetà biss. Hu sew allura li l-konvenut John Mousù personalment jiġi liberat mill-osservanza tal-ġudizzju billi kull eventwali kundanna la setgħet tingħata kontra tiegħu u lanqas ma seta' personalment jiġi obligat li jagħmel

dak li l-attur kien qed jitlob li jsir u li kien jinvolvi strettament xoghol fil-proprjetà ta' haddiehor u ċjoè tas-soċjeta konvenuta;

Għal dawn il-motivi l-Qorti tiddeċidi l-kawża billi tilqa' l-appell tal-konvenut *proprio et nomine* u tirrevoka s-sentenza appellata. Dan wara li tillibera mill-osservanza tal-gudizzju lill-konvenut John Mousù personalment;

L-ispejjeż taż-żewġ istanzi fiċ-ċirkostanzi u in vista tal-każ, għusta li jibqgħu bin-nofs bejn il-kontendenti, l-attur u l-konvenut *nomine*, b'dan illi l-ispejjeż tal-konvenut Mousù personalment kellhom ikunu a karigu ta' l-attur waqt li l-konvenut Direttur tax-Xoghlijiet Pubbliċi li baqa' kontumaċi, għandu jbati l-ispejjeż tiegħu.

---